



**QORTI TAL-MAGISTRATI (GĦAWDEX)
BĦALA QORTI TA' ĠUDIKATURA KRIMINALI**

Magistrat Dr. Jean Paul Grech B.A., LL.D
M.Juris (Int. Law), Adv. Trib. Eccl. Melit

SENTENZA

Mogħtija illum, sitta u għoxrin (26) ta' Marzu 2024

Kawża Nru 137/2023 JPG

Il-Pulizija

(Supretendent Bernard Charles Spiteri)

Vs

Alexander Angileri

Il-Qorti,

Rat l-akkużi migjuba kontra **Alexander Angileri**, iben Mario u Catherine nee Chircop, imwieled Pieta' Malta fit-tlieta (3) ta' Marzu 1987 u residenti ġewwa St Anthony's Court, Maisonette 1, Triq il-Firilla, Għajnsielem, Għawdex detentur tal-karta tal-identita numru 144887(M) fejn huwa ġie akkużat talli nhar it-tnejn (2) ta' Jannar 2022 għall-ħabta ta' siegħa u kwart ta' wara nofsinhar (13.15hra) ġewwa l-

ħanut Celio fi Triq Fortunato Mizzi, Rabat, Għawdex kif wkoll f' postijiet oħra ġewwa l-Gżejjer Maltin:

(a) ikkommetta serq sempliċi għad-dannu ta' Claud Grech;

(b) volontarjament ħassar, għamel ħsara jew għarraq ħwejjeg ħaddieħor, mobbli jew immobbli, liema ħsara tammonta għal aktar minn tlieta u għoxrin ewro u disgħa u għoxrin ċenteżmu (€ 23.29) iżda anqas minn mitejn u ħamsin (€ 250) għad-dannu ta' Claud Grech;

Il-Qorti giet ġentilment mitluba sabiex tqis lill-akkużat Alexander Angileri bħala riċediv fuq delitti ta' serq, ai termini tal-artikolu 289 tal-Kap 9 tal-Ligijiet ta' Malta.

Rat illi l-atti odjerni ġew assenjati lil din il-Qorti kif preseduta nhar is-dsatax (19) ta' Frar 2024 tramite l-Assenjazzjoni ta' Kawżi u Doveri maħruġa ai termini tal-Artikolu 11(3) tal-Kap. 12 tal-Ligijiet ta' Malta u l-Artikolu 520 tal-Kap. 9 tal-Ligijiet ta' Malta;

Semgħet lill-Prosekuzzjoni u lid-difiża jiddikjaraw fis-seduta tat-tleltax (13) ta' Marzu 2024 li huma kienu qegħdin jeżentaw lill-Qorti milli terġa' tisma mill-ġdid ix-xhieda li kienu ġew prodotti sa dakinhar kif wkoll milli jiġu sottomessi mill-ġdid d-dokumenti preżentati sa dak l-istadju;

Rat il-provi kollha miġbura quddiem din il-Qorti diversament preseduta;

Rat id-dokumenti kollha esebiti;

Rat li fis-seduta tat-tlethax (13) ta' Marzu 2024 l-akkużat rreġistra ammissjoni għall-akkużi kollha dedotti kontra tiegħu. Fid-dawl ta' din l-ammissjoni l-Qorti wissietu b'mod l-aktar solenni fuq il-konsegwenzi legali ta' tali ammissjoni u tat żmien xieraq lill-akkużat sabiex jerga' jikkunsidra mill-ġdid l-ammissjoni tiegħu;

Semgħet lill-akkużat jikkonferma l-ammissjoni tiegħu;

Semgħet lill-Prosekuzzjoni u lid-Difiza jittrattaw fuq il-piena;

Ikkunsidrat;

Illi l-akkużi odjerni jirrigwardaw serqa ta' ħwejjeg li seħħet mill-ħanut "Celio" li jinsab fi Triq Fortunato Mizzi, Victoria, Għawdex. Mill-provi prodotti irriżulta li l-akkużat daħal fic-changing rooms tal-ħanut. Miegħu kellu gym bag battala. Huwa ħalla l-gym bag fic-changing room u imbagħad beda jieħu l-ħwejjeg mill-ħanut għall-ġewwa c-changing room, ineħħilhom l-alarms u jitfagħhom fil-basket li huwa kellu. Huwa imbagħad telaq bihom 'l barra mill-ħanut. Il-ħaddiema tal-istabbiliment indunaw bis-serqa wara li sabu l-alarm tags fic-changing room u

imbagħad għamlu l-verifiki tagħhom mal-filmati ta-CCTV fl-istess stabbiliment.

L-akkużat ammetta l-akkużi dedotti fil-konfront tiegħu. In vista tal-ammissjoni volontarja u inkondizzjonata tal-akkużat, il-Qorti m'għandhiex triq oħra għajr li issib lil-akkużat ħati ta' dawn l-akkużi li ġew miġjuba fil-konfront tiegħu.

- **Il-Piena**

Għar-rigward il-piena, il-Qorti semgħet is-sottomissjonijiet tal-Prosekuzzjoni u d-Difiza. Irrizulta li l-akkużat għandu problema akuta ta' droga u qed jagħmel tentattivi sabiex huwa jiġi ammess għall-programm residenzjali fi sforz sabiex joħroġ mill-vizzju. Dan kollu ma jiskużax l-azzjonijiet tal-akkużat; ir-reati li ġew addebitati lilu u li huwa ammetta għalihom xorta jibqgħu reati ta' natura serja.

Min-naħa l-oħra, il-Qorti tqis li billi l-akkużat jingħata piena karċerarja effettiva jew inkella multa għar-reati li huwa wettaq b'daqshekk mhux se jkollu għajnunha biex huwa joħroġ miċ-ċirku vizzjuż li huwa spiċċa fih u l-probabbilita hi li jerga' jispiċċa jixlef difru mal-ġustizzja.

Fis-sottomissjonijiet finali dwar il-piena, il-Prosekuzzjoni u d-Difiza issuġġerew sabiex fid-dawl taċ-ċirkostanzi li fihom jinsab l-akkużat jkun hemm ordni ta' *probation* flimkien ma' ordni ta' *trattamento*. Dan sabiex

anke l-akkużat jingħata l-għajnuna kollha possibbli fi sforz sabiex jirrifirma ruħu. Għalkemm il-Qorti mhijiex marbuta mas-sottomissjonijiet magħmula mill-partijiet, il-piena suggerita hija waħda li hija legalment proponibbli u li taqa' fil-parametri kemm tal-Kap. 9 kif wkoll tal-Kap. 446 tal-Ligijiet ta' Malta. Il-Qorti hija wkoll propensa li tagħti dan iċ-ċans lill-akkużat bit-tama li huwa jirrifirma ruħu u jevita konsegwenzi aktar gravi.

- **Decide**

Għaldaqstant għal dawn il-motivi il-Qorti wara li rat l-artikoli 284, 325(1)(c) u 289 tal-Kap. 9 tal-Ligijiet ta' Malta, fuq ammissjoni tiegħu stess, qiegħda issib lill-akkużat ħati tal-akkużi kollha dedotti fil-konfront tiegħu.

In kwantu għall-piena li għanda tiġi inflitta fiċ-ċirkostanzi kollha tal-każ kif elaborat aktar 'l fuq f'din is-sentenza, il-Qorti hija tal-fehma li jeżistu ċ-ċirkustanzi meħtieġa u msemmija fl-artikolu 7(1) tal-Kap. 446 tal-Ligijiet ta' Malta sabiex il-ħati jitqiegħed taħt ordni ta' *probation*.

Għalhekk il-Qorti qiegħda tpogġi lill-ħati Alexander Angileri taħt Ordni ta' *Probation* għal **perijodu ta' tliet snin** mil-lum b'dan li għal dan l-iskop qiegħda tordna li l-istess Alexander Angileri jitqiegħed taħt is-sorveljanza ta' Uffiċjal tal-*Probation* indikat lilu mid-Direttur tas-Servizzi tal-*Probation u Parole*, liema ordnijiet huma soġġetti għall-

kundizzjonijiet elenkati fid-digriet mogħti lllum stess u anness ma' din is-sentenza u li jiffirma parti integrali minnha.

A tenur tal-Artikolu 7(7) tal-Kapitolu 446 tal-Ligijiet ta' Malta, il-Qorti fissret lil Alexander Angileri bi kliem ċar u li jinftiehem, l-effetti tal-ordni ta' *probation* kif ukoll tal-kundizzjonijiet kollha elenkati fid-digriet anness ma' din is-sentenza u li f'każ li jonqos milli jikkonforma ruħu ma' dawk l-ordnijiet u dawk il-kundizzjonijiet u/jew f'każ li jagħmel reat ieħor tul it-terminu tal-ordni ta' *probation*, tista' tingħata sentenza għar-reati li tagħhom instab ħati b'din is-sentenza, nonche l-konsegwenzi li jistgħu jiġu sofferti f'każ ta' nuqqas ta' adeżjoni mat-termini tal-ordni hawn fuq imsemmi. Il-ħati iddikjara li jaqbel ma' tali ordni.

Ai termini tal-Artikolu 7(8) tal-Kapitolu 446 tal-Ligijiet ta' Malta, il-Qorti tordna li kopja ta' din is-sentenza u tal-ordni ta' *probation* bid-digriet tal-lum stess għandhom jiġu trasmessi minnufiħ lid-Direttur tas-Servizzi ta' *Probation u Parole* sabiex jassenja Uffiċjal tal-*Probation* biex ikun responsabbli għas-sorveljanza ta' Alexander Angilleri.

L-Uffiċjal tal-*Probation* assenjat għandu jirrapporta bil-miktub lill-Qorti kompetenti bil-progress tal-ħati **kull sitt (6) xhur**.

Inoltre peress li l-Qorti tqis li f'dan il-każ hemm lok li jiġi maħruġ Ordni ta' *Trattament fil-konfront tal-akkużat* u li permezz tiegħu huwa jkun

jista' jigi mghejjun jeghleb id-diffikutajiet relatati mal-vizzju tad-droga, il-Qorti wara li rat l-Artikolu 412D tal-Kodiċi Kriminali qiegħda tqiegħed lill-ħati taħt Ordni ta' Trattament **għal perijodu ta' tlett snin** mil-lum u dan skont il-kondizzjonijiet li jinsabu fid-digriet anness ma' din is-sentenza, liema digriet għandu jitqies li jagħmel parti integrali ma' din is-sentenza.

Il-Qorti qiegħda tiddikjara li għamlet din l-ordni ta' trattament wara li hija spjegat lill-ħati bi kliem ċar u li jinftiehem il-konsegwenzi li jitnisslu minn ordni ta' trattament kif ukoll ir-responsabbilita tiegħu naxxenti mill-istess kif ukoll il-konsegwenzi li jitnisslu f'każ li huwa ma joqgħodx għall-kondizzjonijiet imsemmija fl-ordni ta' trattament.

Fl-aħħar net wara li rat l-artikolu 15A tal-Kap. 9 tal-Liġijiet ta' Malta, il-Qorti qiegħda tordna lill-ħati sabiex fi żmien tlett (3) xhur mil-lum huwa jħallas lill-parte civile Claud Grech l-ammont ta' **mija u wieħed u sittin ewro u ħamsa u disgħin ċenteżmu (€ 161.95)** rappreżentanti l-valur tal-affarijiet misruqa mill-ħati mill-ħanut tal-istess parte civile, liema oġġetti jirriżulta li ġew daneġġjati wara li inqalgħu l-alarm tags li kienu imwaħħlin magħhom. Tali ordni għandha tikkostitwixxi titolu eżekuttiv għall-finijiet u effetti kollha tal-Kap. 12 tal-Liġijiet ta' Malta bħallikieku tali ordni kienet mogħtija minn Qorti ta' kompetenza ċivili.

(ft.) Dr. Jean Paul Grech
Magistrat

(ft.) Diane Farrugia
Deputat Registratur

Vera Kopja
Għar-Registratur